
Shanipradoshamahimavarnanam

ಶನಿಪ್ರದೋಷಮಹಿಮಾವರ್ಣನಂ

Document Information



Text title : Shanipradoshamahimavarnanam

File name : shanipradoShamahimAvarNanam.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mahAdevAkhyah ekAdashamAMshaH | adhyAyaH 31

shanipradoShamahimA | vAvRittashlokaH ||

Latest update : October 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 2, 2024

sanskritdocuments.org

ಶನಿಪ್ರದೋಷಮಹಿಮಾವರ್ಣನಂ



(ಶಿವರಹಸ್ಯಾಂತರ್ಗತೇ ಮಹಾದೇವಾಖ್ಯೇ)

- ಶಿವಪಾರ್ವತೀಸಂವಾದೇ -

ಶ್ರೀಮಹಾದೇವ ಉವಾಚ .

ತ್ರಯೋದಶೀ ಪ್ರದೋಷೇಭ್ಯೋ ಮಂದವಾರೇಣ ಸಂಯುತಃ .

ಪ್ರದೋಷೋ ಮೇ ಮಹಾಪ್ರೀತಿದಾಯಕಃ ಶಂಕರಿ ಪ್ರಿಯೋ .. 1..

ಶನಿಪ್ರದೋಷೇ ಸಂಪ್ರಾಪ್ತೇ ಶುಕ್ಲೇ ಕೃಷ್ಣೇಽಥವಾ ಶಿವೇ .

ಪಕ್ಷದ್ವಯೇ ತ್ರಯೋದಶ್ಯಾಂ ನಿರಾಹಾರೋ ಭವೇದಥ .. 2..

ಬ್ರಹ್ಮಚಾರೀ ಗೃಹೀ ಭಿಕ್ಷುವನೀ ನಾರೀ ನರೋಽಪಿ .

ನಿತ್ಯಂ ನೈಮಿತ್ತಿಕಂ ಕಾಮ್ಯಮಿತಿ ತ್ರೇಧಾಽಸ್ಯ ಸಂಸ್ಥಿತಃ .. 3..

ಯೋ ಯಥಾ ಕಾಮಯೇದ್ವಾಪಿ ದ್ವಾದಶಾಬ್ದಂ ಸಮಾಚರೇತ್ .

ಉದ್ಯಾಪನಂ ಚಾಸ್ಯ ಶಿವೇ ಸೋಮವಾರಸಮೋ ವಿಧಿಃ .. 4..

ಕಾಲೋ ಹಿ ಮಾಘಮಾಸೋಽಸ್ಯ ಶ್ರಾವಣೋ ವಾ ಮಹೇಶ್ವರಿ .

ಶನಿಪ್ರದೋಷಯೋಗೇನ ಯದಾ ಸಂಪದ್ಯತೇ ತದಾ .. 5..

ಕುರ್ಯಾದುದ್ಯಾಪನಂ ಚಾಸ್ಯ ಆಜನ್ಮಾ ನೈವಮಾಚರೇತ್ .

ವಿಧಿಮಸ್ಯ ಪ್ರವಕ್ಷ್ಯಾಮಿ ಪೂಜಾಯಾಃ ಶೃಣು ಶೈಲಜೇ .. 6..

ನದ್ಯಾದೌ ಚ ನರಃ ಸ್ನಾತ್ವಾ ಶುಕ್ಲವಾಸಾ ಜಿತೇಂದ್ರಿಯಃ .

ಪ್ರಕ್ಷಾಲ್ಯ ಪಾದಾವಾಚಮ್ಯ ಯತವಾಕ್ ಶುದ್ಧಮಾನಸಃ .. 7..

ಅಗ್ನಿರಿತ್ಯಾಧಿಭಿರ್ಮಂತ್ರೈರ್ಭಸ್ಮನೋದ್ಗೂಲ್ಯ ವಿಗ್ರಹಂ .

ತ್ರಿಯಾಯುಷತ್ರಿಪುಂಡ್ರಾಂಕಃ ರುದ್ರಾಕ್ಷಾಭರಣೋಜ್ಜವಲಃ .. 8..

ಘಟೀತ್ರಯಾವಶೇಷೇಣ ನಿತ್ಯಕರ್ಮ ಸಮಾಪ್ಯ ಚ .

ಲಿಂಗಸ್ಯ ಪಾರ್ಶ್ವಮಾಗತ್ಯ ಕುರ್ಯಾತ್ಸಂಕಲ್ಪಪೂರ್ವಕಂ .. 9..

ಸಂಪಾದ್ಯ ಪೂಜಾಸಂಭಾರಂ ಕಾಲಂ ಲಬ್ಧ್ವಾ ಥ ತಂ ಶಿವೇ .

ತ್ರಯೋದಶ್ಯಾಂ ದಿವಾ ಸ್ಥಿತ್ವಾ ನಿರಾಹಾರೋ ಮಹೇಶ್ವರ ! .. 10..

ನಕ್ತಂ ಭೋಕ್ಷ್ಯಾಮಿ ದೇವೇಶ ತ್ರಾಹಿ ಮಾಂ ಕೃಪಯಾ ಹರ .

ಸರ್ವಪಾಪಕ್ಷಯಕರಃ ಋಣದಾರಿದ್ರ್ಯನಾಶಕಃ .. 11..

ದುರ್ಲಭಃ ಶನಿವಾರೇಣ ಯುಕ್ತೋ ಮುಕ್ತಿಪ್ರದೋ ನೃಣಾಂ .

ಪ್ರದೋಷೋ ದುರ್ಲಭತರಸ್ತತ್ರ ಪೂಜಾಪಿ ದುರ್ಲಭಾ .. 12..
 ದೇವ್ಯವಾಚ .
 ಭಗವನ್ ಕೇನ ವಿಧಿನಾ ಸಮಭ್ಯರ್ಚ್ಯ ಮಹೇಶ್ವರಂ .
 ಪ್ರದೋಷೇ ಚಾಸ್ತದೋಷೇ ತೇ ಶನಿಯುಕ್ತೇ ಶಿವಾರ್ಚಕೈಃ .. 13..
 ಸರ್ವಪಾಪವಿನಿರ್ಮುಕ್ತಃ ಸರ್ವಾನ್ಕಾಮಾನ್ವಾಪ್ನುಯಾತ್ .
 ಶಿವ ಉವಾಚ .
 ಸಾಯಂ ಸಂಧ್ಯಾಪ್ರದೋಷೇ ತು ತ್ರಯೋದಶ್ಯಾಂ ಶನೇರ್ದಿನೇ .. 14..
 ಅಬ್ಧಶ್ಚೈಚ್ಛುಕ್ಲಕೃಷ್ಣೇ ವಾ ಶಿವಂ ದೃಷ್ಟ್ವಾ ಮಹಾಫಲಂ .
 ಸ್ಥಾವರೇ ಜಂಗಮೇ ವಾಪಿ ಲಿಂಗೇ ತುಂಗೇ ಮಹೇಶ್ವರಿ .. 15..
 ಉದಯೇ ದ್ವಾದಶೀ ಕಿಂಚಿತ್ಪ್ರದೋಷೇಽಥ ತ್ರಯೋದಶೀ .
 ಶಿವಾರ್ಚನನೇನ ಯತ್ಪುಣ್ಯಂ ತತ್ಪುಣ್ಯಂ ನಾನ್ಯಧರ್ಮತಃ .. 16..
 ದೇವವಾದೈಸ್ತಥಾನ್ಯೈರ್ವಾ ಯೋಗೈರ್ವಾ ಕಿಂ ತಪಸ್ಸಯಾ .
 ಶನಿಪ್ರದೋಷೇ ಲಿಂಗಾರ್ಚಾ ಏಕಬಿಲ್ವಪ್ರಪೂಜನಾ .. 17..
 ಶನಿಪ್ರದೋಷಂ ಸಂಪ್ರಾಪ್ಯ ಪ್ರಾತಃ ಕೃತ್ಯಂ ಸಮಾಪ್ಯ ಚ .
 ಸ್ನಾತ್ವಾ ನದ್ಯಾಂ ತಟಾಕೇ ವಾ ಧೌತವಾಸಾ ಜಿತೇಂದ್ರಿಯಃ .. 18..
 ಉಪಾಸ್ಯ ಪಶ್ಚಿಮಾಂ ಸಂಧ್ಯಾಂ ಭಸ್ಮರುದ್ರಾಕ್ಷಭೂಷಣಃ .
 ಶಿವಾಗಾರಂ ಪ್ರವಿಶ್ಯಾಥ ವಿತಾನಸಮಲಂಕೃತಂ .. 19..
 ಪುಷ್ಪಮಾಲಾಽಽವೃತಂ ಚಾರು ತೌರ್ಯತ್ರಿಕವಿನಾದಿತಂ .
 ಉಪವಿಶ್ಯಾಸನೇ ಶುಭ್ರೇ ಪ್ರಾಣಾನಾಯಮ್ಯ ವಾಗ್ಯತಃ .. 20..
 ಭೂತಶುದ್ಧಿಂ ತತಃ ಕೃತ್ವಾ ಮಾತೃಕಾಕ್ಷರಪೂರ್ವಕಂ .
 ಮಂತ್ರನ್ಯಾಸಂ ತತಃ ಕೃತ್ವಾ ಶಿವಪೀಠಂ ಸಮರ್ಚಯೇತ್ .. 21..
 ಆಧಾರಶಕ್ತಿಪೂಜಾಂ ಚ ಕುರ್ಯಾದಾಗಮಮಂತ್ರತಃ .
 ಉಮಾಮಹೇಶ್ವರಂ ಲಿಂಗೇ ಸ್ಥಾಪ್ಯ ಪೀಠೇ ಮನೋರಮೇ .. 22..
 ಪಂಚಬ್ರಹ್ಮವಿಧಾನೇನ ದೇವಂ ಧ್ಯಾಯೇದ್ವಿಚಕ್ಷಣಃ .
 ಮೂಲಮಂತ್ರಾತ್ಮಕಂ ದೇವಮಂಬಿಕಾಸಹಿತಂ ಶಿವಂ .. 23..
 ಧ್ಯಾತ್ವಾ ಚಾವಾಹಯೇದ್ದೇವಂ ಪದ್ಮಸ್ಥಂ ಪದ್ಮಸನ್ನಿಭಂ .
 ಚತುರ್ಭುಜಂ ಪ್ರಸನ್ನಾಸ್ಯಂ ವರದಾಭಯಪಾಣಿಕಂ .. 24..
 ಅಕ್ಷಮಾಲಾವೃತಕರಂ ಚಂದ್ರರೇಖಾವಿಭೂಷಿತಂ .
 ನೀಲಕಂಠಂ ತ್ರಿಣನೇತ್ರಂ ಮಾಂ ತ್ವಾಂ ಚ ಮದ್ವಾಮಪಾರ್ಶ್ವಗಾಂ .. 25..
 ಸೋಮಧಾಮಾನನಾಂ ಚಾರುಚಂಚಚ್ಚಂದ್ರಕಲಾಧರಾಂ .
 ಪ್ರಸನ್ನಾಸ್ಯಾಂ ಚ ಸುದತೀಂ ತಾಟಂಕಪರಿಮಂಡಿತಾಂ .. 26..
 ಸರ್ವಾಭರಣಶೋಭಾಢ್ಯಾಂ ವಾಸಸ್ತಗ್ಗಂಧಭೂಷಿತಾಂ .

ಏವಂ ಧ್ಯಾತ್ವಾರ್ಚಯೇದ್ಧೇವಂ ಶ್ರದ್ಧಯಾ ಪರಮೇಶ್ವರಂ .. 27..
 ಅತ್ರಾಗಚ್ಛ ಮಹಾದೇವ ಪಾರ್ವತ್ಯಾ ಸಹ ಶಂಕರ .
 ಗೃಹಾಣ ಮತ್ಕೃತಾಂ ಪೂಜಾಮಾಸನಂ ಪರಮೇಶ್ವರಿ .. 28..
 ಭವಾಯೇತಿ ಶಿವೇ ಪಾದ್ಯಂ ವಾಮಾಯೇತಿ ತಥಾಚಮಂ .
 ಅಘ್ಯಂ ಸದ್ಯೇತಿ ಮಂತ್ರೇಣ ಸಪುಷ್ಪಂ ವಿನಿವೇದಯೇತ್ .. 29..
 ಅಧೋರೇಣ ಶಿವೇ ಸ್ನಾನಂ ವಸ್ತ್ರಂ ತತ್ಪುರುಷೇಣ ಚ .
 ಈಶಾನೇತಿ ಚ ಮಂತ್ರೇಣ ಉಪವೀತಂ ಪ್ರಕಲ್ಪಯೇತ್ .. 30..
 ಯಜ್ಞೋಪವೀತಮಂತ್ರೇಣ ದದ್ಯಾದುತ್ತರವಾಸನಂ .
 ಗಂಧಮಾಲ್ಯಾಕ್ಷತಾನ್ ದದ್ಯಾನ್ನಮಃ ಸೋಮಾಯ ಮಂತ್ರತಃ .. 31..
 ತ್ರಿಯಂಬಕೇತಿ ಮಂತ್ರೇಣ ಬಿಲ್ವಪತ್ರಾಣಿ ಚಾರ್ಪಯೇತ್ .
 ಇಮಾ ರುದ್ರೇತಿ ಮಂತ್ರೇಣ ಅಕ್ಷತಾಂಶ್ಚ ಸಮರ್ಪಯೇತ್ .. 32..
 ಮಾನಸ್ತೋಕೇನ ಧೂಪಂ ಚ ಮಾನೋ ಮಂತ್ರೇಣ ದೀಪಕಂ .
 ಯಚ್ಚಂ ಚ ಯೋಶ್ಚ ಮಂತ್ರೇಣ ನೈವೇದ್ಯಂ ದಾಪಯೇಚ್ಛಿವೇ .. 33..
 ಪರಿಣೇತಿ ಪರಿವಾರಾನ್ ಪೂಜಯೇತ ಯತವ್ರತಃ .
 ಬ್ರಹ್ಮಾಣಂ ಭಾಸ್ಕರಂ ವಿಷ್ಣುಂ ಜಯಂ ವಿಜಯಮೇವ ಚ .. 34..
 ದುರ್ಗಾಂ ಗಣಪತಿಂ ಚೈವ ಯಜೇತ್ಪಾಚ್ಯಾದಿಯೋಗತಃ .
 ನಂದೀಶಂ ಕ್ಷೇತ್ರಪಾಲಂ ಚ ಚಂಡೇಶಂ ಭೈರವಂ ತಥಾ .. 35..
 ಕೈಲಾಸಾದಿನಾಥಾದ್ರೀಂಶ್ಚ ಕಪಾಲಂ ಶೂಲಮೇವ ಚ .
 ಅಥ ಸಂಪೂಜ್ಯ ವಿಧಿವತ್ ಮದಗ್ರೇ ವೃಷಭೇಶ್ವರಂ .. 36..
 ಸ್ತುಹಿ ಶ್ರುತೇತಿ ಮಂತ್ರೇಣ ವೃಷಭಂ ಧರ್ಮರೂಪಿಣಂ .
 ಮೀಥುಷ್ಪಮೇತಿ ಚ ಸ್ಕಂದಂ ಗಣಾನಾಂ ತ್ವಾ ಗಣಾಧಿಪಂ .. 37..
 ಸರ್ವೋಪಚಾರೈರ್ದೇವಸ್ಯ ದೇವ್ಯಾ ಸಹ ಸಮರ್ಚನಂ .
 ಪರಿವಾರಾನ್ ಸಮಭ್ಯರ್ಚ್ಯ ತತ್ತನ್ಮಂತ್ರೈರ್ವಿಶೇಷತಃ .. 38..
 ಮಹಾನೈವೇದ್ಯಮೀಶಾಯ ದೇವಸ್ಯತ್ವೇತಿ ಮಂತ್ರತಃ .
 ಪ್ರಣಾಮಪ್ರಕ್ರಮಂ ಚೈವ ನೀರಾಜನಪುರಃಸರಂ .. 39..
 ಭತ್ತಚಾಮರದಾನಂ ಚ ಘಂಟಾ ತೌರ್ಯತ್ರಿಕಂ ಶಿವೇ .
 ದದ್ಯಾತ್ಪ್ರಸಾದಯೇದ್ಧೇವಂ ಕ್ಷಮ್ಯತಾಮಿತಿ ಸತ್ತಮೇ .. 40..
 ಹೋಮಂ ಚ ವಾಗ್ಯತಃ ಕುರ್ಯಾತ್ಪ್ರತಿಷ್ಠಾಪ್ಯ ಹುತಾಶನಂ .
 ಅಷ್ಟೋತ್ತರಸಮಿದ್ಧಿಶ್ಚ ಬೈಲ್ವಾಜ್ಯಚರುಣಾ ಶತಂ .. 41..
 ಶತರುದ್ರೇಣ ಜುಹುಯಾತ್ವಷೇಷ್ಯಂತ್ಯಪಿಸ್ವಿಷ್ಟಕೃತ್ .
 ತತಸ್ತು ವೀತ ದೇವೇಶಂ ಶಂಕರಂ ಶಶಿಶೇಖರಂ .. 42..
 --(ಅಥ ಶಿವಶಿವಾಸ್ತುತಿಃ)

ಭವಾಯ ಭವನಾಶಾಯ ಮಹಾದೇವಾಯ ಧೀಮಹಿ .
 ಶಿವಾಯ ನೀಲಕಂಠಾಯ ಶರ್ವಾಯ ಶಶಿಮೌಲಯೇ .. 43..
 ಉಗ್ರಾಯೋಗ್ರಾಘನಾಶಾಯ ಭೀಮಾಯ ಭಯನಾಶಿನೇ .
 ಈಶಾನಾಯ ನಮಸ್ತುಭ್ಯಂ ಪಶೂನಾಂ ಪತಯೇ ನಮಃ .. 44..
 ಯಥಾ ಸಮಸ್ತಾಭಯದಃ ಪಶೂನಾಂ ಪಾಶಮೋಚಕಃ .
 ತಥಾ ವ್ರತೇನ ಮೇ ತುಷ್ಟಃ ಋಣದೌರ್ಭಾಗ್ಯನಾಶಕಃ .. 45..
 ನಮೋ ಗೌರ್ಯೈ ಮಹಾದೇವ್ಯೈ ಭವಾನ್ಯೈ ತೇ ಶಿವೇ ನಮಃ .
 ಶಿವಪ್ರದಾಯೈ ಶರ್ವಾಣ್ಯೈ ಸೃಷ್ಟಿಸ್ಥಿತ್ಯಂತಹೇತವೇ .. 46..
 ನಮೋಽಸ್ತಾ ತ್ವಿವಿನಾಶಿನೈ ತುಭ್ಯಂ ಸರ್ವಭಯಾಪಹೇ .
 ತುಭ್ಯಮಾನಂದರೂಪಿಣ್ಯೈ ನಮಃ ಕಮಲಲೋಚನೇ .. 47..
 ವಿದ್ಯಾಯೈ ವೇದಮಾತ್ರೇ ಚ ವೇದಶಕ್ತಿಸ್ವರೂಪಿಣಿ .
 ಅಂಬಿಕೇ ತೇ ನಮೋ ನಿತ್ಯಂ ಮಮಾಸ್ತು ವರದಃ ಶಿವಃ .. 48..
 --(ಇತಿ ಶಿವಶಿವಾಸ್ತುತಿಃ)

ಇತ್ಯುಪಸ್ಥಾಯ ಮಾಂ ದೇವಿ ಪುನಃ ಕುರ್ಯಾತ್ಪ್ರದಕ್ಷಿಣಾಂ .
 ಕೃತ್ವಾ ಸವ್ಯಾಪಸೇವ್ಯೇನ ಪ್ರದಕ್ಷಿಣವಿಧಾನತಃ .. 49..
 ಶತಮಷ್ಟೋತ್ತರಂ ಕೃತ್ವಾ ಪ್ರಣಮ್ಯ ಚ ಪುನಃ ಪುನಃ .
 ಸವ್ಯಾಪಸವ್ಯಮಾನೇನ ಸೋಮಸೂತ್ರಂ ನ ಲಂಘಯೇತ್ .. 50..
 ಶನೈಃ ಶನೈಃ ಕ್ರಮಂ ಕುರ್ಯಾತ್ತ್ವರಾಲಸ್ಯಾದಿವರ್ಜಿತಃ .
 ದೇವಂ ಸಮ್ಪುಖತಃ ಕೃತ್ವಾ ಬ್ರಾಹ್ಮಣಾಂಶ್ಚ ವಿಶೇಷತಃ .. 51..
 ಪ್ರದಕ್ಷಿಣಂ ಕ್ರಮಾತ್ಕುರ್ಯಾತ್ ವೃಷೇಣ ಸಹಿತಂ ಶಿವಂ .
 ಯಾನಿ ಕಾನಿ ಚ ಪಾಪಾನಿ ಜನ್ಮಾಂತರಕೃತಾನಿ ಚ .. 52..
 ತಾನಿ ತಾನಿ ವಿನಶ್ಯಂತಿ ಪ್ರದಕ್ಷಿಣಪದೇ ಪದೇ .
 ಏವಂ ಪ್ರದಕ್ಷಿಣಂ ಕೃತ್ವಾ ನಮಸ್ಕೃತ್ಯ ಪುನಃ ಪುನಃ .. 53..
 ಗಣಯಿತ್ವಾ ಪದಂ ಭೂಯಸ್ತತ್ಕೋಟಿಗುಣಿತಂ ಭವೇತ್ .
 ಅಂಗಪ್ರದಕ್ಷಿಣಾ ದೇವಿ ತತಃ ಕೋಟಿಗುಣೋತ್ತರಾ .. 54..
 ಪ್ರತಿ ಪ್ರದಕ್ಷಿಣಂ ಕೃತ್ವಾ ಸಾಷ್ಟಾಂಗಂ ಪ್ರಣಮೇದ್ಭುವಿ .
 ಶಿವಸ್ಯಾಗ್ರೇ ಸಮೇ ದೇಶೇ ಭೂಮಿಸಂಲಗ್ನಮಸ್ತಕಃ .. 55..
 ವ್ರತೀ ತು ವಿಧಿವದ್ ದದ್ಯಾದರ್ಘ್ಯಮಷ್ಟಾಂಗಸಂಯುತಂ .
 ಗೋಕ್ಷೀರಂ ಚ ಕುಶಾಗ್ರಾಣಿ ಘೃತಂ ದಧಿ ಚ ತಂಡುಲಾಃ .. 56..
 ಸಿದ್ಧಾರ್ಥಕಾಸ್ತಥಾ ದೂರ್ವಾ ಗಂಧಪುಷ್ಪಾಕ್ಷತಾಸ್ತಥಾ .
 ಅರ್ಘ್ಯೋಷ್ಣಾಂಗ ಇತಿ ಪ್ರೋಕ್ಷಸ್ತದಭಾವೇ ಸುಮೈರ್ಯುತಃ .. 57..

ಪಂಚಾಮೃತಂ ಪಂಚಗವ್ಯಂ ಗಂಧಪುಷ್ಪಕುಶೋದಕಂ .
 ಫಲಜಾಲರಸಂ ಚಾಪಿ ಫೃತಾಭ್ಯಂಗಂ ತು ಕಾರಯೇತ್ .. 58..
 ಭಯರೋಗಾದಿದಾರಿದ್ರ್ಯಪಾಪಕ್ಷುದಪಮೃತ್ಯವಃ .
 ಋಣಶೋಕಂ ಮನಸ್ತಾಪಂ ನಶ್ಯಂತು ಮಮ ಸರ್ವದಾ .. 59..
 ಮಂತ್ರೇಣಾನೇನ ದತ್ತಾಘ್ಯಂ ತ್ರಿವಾರಂ ಪ್ರಾರ್ಥಯೇಚ್ಛಿವಂ .
 ಪ್ರಸೀದ ದೇವ ದೇವೇಶ ಪ್ರಸೀದ ಪರಮೇಶ್ವರ .. 60..
 ಪ್ರಸೀದ ಸೋಮ ಸರ್ವಜ್ಞ ಪ್ರಸೀದ ಕರುಣಾಕರ .
 ಏವಂ ಸಂಪ್ರಾರ್ಥ್ಯ ದೇವೇಶಮುಮಾಂ ಚಾಪಿ ತತೋ ವ್ರತೇ .. 61..
 ಶನಿಪ್ರದೋಷಯೋಗೇ ಮೇ ವ್ರತಂ ಸಂಪೂರ್ಣತಾಮಿಯಾತ್ .
 ಪ್ರಸಾದಂ ಕುರು ದೇವೇಶ ಯೇನ ಮುಚ್ಯೇ ಋಣಾರ್ಣವಾತ್ .. 62..
 ಜನ್ಮಾಂತರಸಹಸ್ರೇಷು ಯದೃಣಂ ಚ ಕೃತಂ ಮಯಾ .
 ದೈವಂ ಪಿತ್ರೈಃ ಮಾನುಷಾಷ್ಠ್ಯಂ ಮುಚ್ಯೇ ಋಣಚತುಷ್ಟಯಾತ್ .. 63..
 ಅನ್ಯಣೋಽಹಂ ಭವಿಷ್ಯಾಮಿ ಧನಾಥಯೋಽಹಂ ಭವಾಮಿ ಚ .
 ಇತ್ಥಂ ಸಂಪ್ರಾರ್ಥ್ಯ ದೇವೇಶಮಾಚಾರ್ಯಂ ಪೂಜಯೇಚ್ಛಿವೇ .. 64..
 ಹೋಮಶೇಷಂ ದಾಪಯೇಚ್ಛ ಗಾಂ ಚ ದದ್ಯಾತ್ಪಯಸ್ವಿನೀಂ .
 ಅರೋಗಾಂ ಚ ಸವತ್ಸಾಂ ಚ ಕಾಂಸ್ಯದೋಹನಸಂಯುತಾಂ .. 65..
 ಅಣುಮಾತ್ರಪ್ರದಾನೇನ ಪ್ರದೋಷೇಽಥ ಶನೇದಿನೇ .
 ಇಹಾಮುತ್ರಾಕ್ಷಯಂ ಪುಣ್ಯಂ ಭೋಗಾನಾಪ್ನೋತಿ ಶಾಶ್ವತಾನ್ .. 66..
 ತತೋ ವೃಷಭಮಭ್ಯರ್ಚ್ಯ ಗಂಧಪುಷ್ಪಾಕ್ಷತಾದಿಭಿಃ .
 ಧೂಪದೀಪೈ ಚ ನೈವೇದ್ಯಂ ತಾಂಬೂಲಂ ಶ್ವೇತವಸ್ತ್ರಕಂ .. 67..
 ವೃಷಾಯ ಧರ್ಮರೂಪಾಯ ಶಿವಾಯ ಶಿವಮೂರ್ತಯೇ .
 ಇತ್ಯಘ್ಯಂ ಪ್ರಾರ್ಥ್ಯ ದತ್ತಾ ತು ಪ್ರಾರ್ಥಯೇತ್ತಂ ಯತವ್ರತಃ .. 68..
 ಅಂಡಂ ಸ್ಪೃಷ್ಟ್ವಾ ಜಪೇನ್ಮಂತ್ರಮಿನ್ಮತಸ್ಯ ವೃಷಸ್ಯ ಚ .
 ಶೃಂಗಮಧ್ಯೇ ಶಿವಂ ದೃಷ್ಟ್ವಾ ಮಮಾಹಿತಮನಾಃ ಶಿವೇ .. 69..
 ಧರ್ಮಸ್ತಂ ವೃಷರೂಪೇಣ ಜಗದಾನಂದಕಾರಕಃ .
 ಅಷ್ಟಮೂರ್ತೇರಧಿಷ್ಠಾತಾ ತ್ವಮತಃ ಪಾಹಿ ಮಾಮಧಾತ್ .. 70..
 ಪೃಥಿವ್ಯಾಂ ಯಾನಿ ತೀರ್ಥಾನಿ ಸಾಗರಾಂತಾನಿ ಯಾನಿ ವೈ .
 ಅಂಡಮಾಶ್ರಿತ್ಯ ತಿಷ್ಠಂತಿ ಪ್ರದೋಷೇ ಗೋವೃಷಸ್ಯ ಚ .. 71..
 ಕುರ್ಯಾತ್ತದ್ವೃಷಣಂ ಸ್ಪೃಷ್ಟ್ವಾ ಶಂಕರಸ್ಯ ವಿಲೋಕನಂ .
 ಪ್ರದೋಷೇ ಶಂಕರಂ ದೃಷ್ಟ್ವಾ ವೃಷಶೃಂಗಾಂತರೇ ಶಿವೇ .. 72..
 ಬ್ರಹ್ಮಹತ್ಯಾಽಯುತಂ ನಶ್ಯೇನ್ಮುಕ್ತಿಂ ಭುಕ್ತಿಂ ಚ ವಿಂದತಿ .

ಏವಂ ದೃಷ್ಟ್ವಾ ತು ಭುಂಜೀತ ಶಾಂಭವೈಃ ಕ್ಷಾರವರ್ಜಿತಂ .. 73..
 ವ್ರತಂ ಸಮರ್ಪ್ಯ ದೇವಾಯ ಮಂತ್ರೇಣಾನೇನ ಶಾಂಭವಿ .
 ವ್ರತೇನಾನೇನ ಚೀರ್ಣೇನ ಪ್ರಸನ್ನೋ ಭವ ಶಂಕರ .. 74..
 ತ್ವದ್ಭಕ್ತಿಂ ಪರಮಂ ಜ್ಞಾನಂ ಮುಕ್ತಿಂ ಚೈವ ಪ್ರಯಚ್ಛ ಮೇ .
 ಅಜ್ಞಾನಾದ್ ಜ್ಞಾನತೋ ವಾಪಿ ಯತ್ಕೃತಂ ಪೂಜನಂ ತವ .. 75..
 ಶನಿಪ್ರದೋಷಯೋಗೇಽಸ್ಮಿನ್ ತದಸ್ತು ಪ್ರೀತಿಕೃತ್ವವ .
 ಏವಂ ಕೃತ್ವಾ ವ್ರತಂ ಭಕ್ತ್ಯಾ ಸಂಪೂಜ್ಯ ಶಿವಮಂಬಿಕಾಂ .. 76..
 ಸರ್ವಜ್ಞತ್ವಮವಾಪ್ನೋತಿ ಮಮ ಲೋಕಂ ಸ ವಿಂದತಿ .
 ಇದಂ ವ್ರತಂ ಸಪ್ತಕೃತ್ವೋ ಯಃ ಕರೋತಿ ಜಿತೇಂದ್ರಿಯಃ .. 77..
 ಮಹತ್ಪಲಮವಾಪ್ನೋತಿ ಋಣಕೋಟ್ಯಾ ವಿಮುಚ್ಯತೇ .
 ಏಕವಿಂಶತಿ ಕೃತ್ವಸ್ತು ವ್ರತಮೇತತ್ಸದುರ್ಲಭಂ .. 78..
 ಪುತ್ರಾಲ್ಪಲಭತೇ ಲೋಕೇ ಭುಕ್ತಿಂ ಮುಕ್ತಿಂ ಚ ವಿಂದತಿ .
 ವ್ರತಸಂಪೂರ್ಣತಾರ್ಥಾಯ ಗಾಮೇಕಾಂ ವೃಷಭಂ ಶಿವೇ .. 79..
 ಶಿವಾಯ ವಾ ದ್ವಿಜಾಯಾಥ ದತ್ತ್ವಾ ಚಾಶೀಃ ಪ್ರಯೋಜಯೇತ್ .. 80..
 ಈಶ್ವರ ಉವಾಚ .
 ದದಿಕ್ಷೀರಮಧ್ವಾಜ್ಯ ಸಶರ್ಕರಾಭಿಃ
 ಶಿವೇ ನಾರಿಕೇಲಾಮ್ರಜಂಬೀರಸಾರೈಃ .
 ಸುಗಂಧೋದಕೈಃ ಪುಷ್ಪಬಿಲ್ವಾದಿಭಿರ್ಮಾಂ
 ಸಮಭ್ಯರ್ಚ್ಯ ಮುಕ್ತಃ ಶಿವೇ ಧೂಪದೀಪೈಃ .. 84..
 ವರಾನ್ವೈಃ ಶಿವೇ ಪಾಯಸಾಪೂಪಶಾಕೈಃ
 ಸುತಾಂಬೂಲನೀರಾಜನಭತ್ತದಾನ್ವೈಃ .
 ಪ್ರಣಾಮಸ್ತವ ಪ್ರಕ್ರಮೈರ್ನೃತ್ಯಗೇಯೈಃ-
 ವರ್ಣಶ್ಲೋಕಮರೈರರ್ಚಕೋ ಮತ್ಪ್ರಿಯಃ ಸ್ಯಾತ್ .. 85..
 ಬ್ರಹ್ಮಾಂಡಮಂಡಲಗತಾನಿ ಸುತೀರ್ಥಷಂಡಾ-
 ನ್ಯಾಯಾಂತಿ ಮದ್ವೃಷವರಾಂಡಗತಾನಿ ತತ್ರ .
 ಶೃಂಗಾಂತರೇ ತು ನಿವಸೇದಥ ಧರ್ಮಜಾಲಂ
 ತಸ್ಮಾತ್ಪ್ರದೋಷಸಮಯೇ ಕ್ಷಣಕೃತ್ಸ್ವಲ್ಪಶೀನ್ಮಾಂ .. 86..
 ಭೂಮೌ ಪುತ್ರಕಲತ್ರಮಿತ್ರಸಾಹಿತಾಃ ಸತ್ಪ್ರಾತಿರಾತ್ರಾದಿಭಿಃ
 ಯಷ್ಟಾರೋಽತ್ರ ಭವಂತಿ ಧಾನ್ಯಧನಕೈರ್ಗೋಭಿಶ್ಚ ನಾಗಾಶ್ವಕೈಃ .
 ಪ್ರಾಸಾದಾಂಬರಭೂಷಣಂ ಮಮ ಶಿವೇ ಪ್ರಾಪ್ಯ ಪ್ರಸಾದೋಚ್ಚಯಾತ್
 ತಸ್ಮಿನ್ ತಾಂ ಪ್ರದಿಶಾಮಿ ಸಂಪದಧಿಕಾಂ ಮುಕ್ತಿಂ ಪ್ರದೋಷಾರ್ಚನಾತ್ .. 87..

ಆನಂದಾಂಬುಜಕಂದ ಏಷ ಗಿರಿಜೇ ಮಂದಪ್ರದೋಷೋ ಮಮ
ಮಂದಾರೋತ್ತಮಮಾಲಯಾ ಸುಮಗಣೈಃ ವೃಂದಾರವೃಂದೋತ್ತಮಾಃ .
ಸಾನಂದಾಂಬುಧಿವೀಚಿಮಗ್ನಹೃದಯಾಃ ಸಂಪೂಜಯಂತಿ ದ್ರುತಂ
ಕುಂದಾಮಂದಸುನಿರ್ಮಲೇಂದುಶಕಲಾಲಂಕಾರಮೀಶೇ ತದಾ .. 88..

ಶಶಿಖಂಡಶಿಖಂಡಖಂಡಪರ್ಶುಂ

ವಿಧಿಮುಂಡಾಮಲಕುಂಡಲೇಶಮಾಲಂ .

ಘನಕೋದಂಡಧರಂ ತ್ವಖಂಡಬಿಲ್ವೈಃ

ಪ್ರಕಟೋಚ್ಚಂಡತಾಂಡವಂ ಸಮರ್ಚ್ಯ ನೇಮುಃ .. 89..

ಶತಮಖಮುಖಮುಖ್ಯಲೇಖಜಾಲಾಃ

ಸುಮುಖಾ ಏವ ನಮಂತಿ ಶಂಕರಾಂಘ್ರಿಂ .

ಸಕಲಘೌಘಹರೇ ಪ್ರದೋಷಕಾಲೇ

ಪ್ರಮಥಾ ಯಲ್ಲಕಲಿಂಗಕೇನ ಹೃಷ್ಟಾಃ .. 90..

.. ಇತಿ ಶಿವರಹಸ್ಯಾಂತರ್ಗತೇ ಶನಿಪ್ರದೋಷಮಹಿಮಾವರ್ಣನಂ ಸಂಪೂರ್ಣಂ ..

- .. ಶ್ರೀಶಿವರಹಸ್ಯಂ . ಮಹಾದೇವಾಖ್ಯಾಃ ಏಕಾದಶಮಾಂಶಃ . ಅಧ್ಯಾಯಃ 31

ಶನಿಪ್ರದೋಷಮಹಿಮಾ . ವಾವೃತ್ತಶ್ಲೋಕಾಃ ..

- .. shrIshivarahasyam . mahAdevAkhyah ekAdashamAMshaH . adhyAyaH 31
shanipradoShamahimA . vAvRRittashlokaH ..

Notes:

Śiva ಶಿವ describes to Pārvatī ಪಾರ್ವತೀ about worshipping Him including the entire
ŚivaParivāra ಶಿವಪರಿವಾರ during Trayodaśī ತ್ರಯೋದಶೀ of Mandavāra ಮಂದವಾರ
of ŚuklaPakṣa ಶುಕ್ಲಪಕ್ಷ and KṛṣṇaPakṣa ಕೃಷ್ಣಪಕ್ಷ i.e. ŚaniPradoṣa / MandaPradoṣa
ಶನಿಪ್ರದೋಷ / ಮಂದಪ್ರದೋಷ.

Selected Śloka-s from the chapter are presented on this page, including a ŚivaŚivāStutiḥ
ಶಿವಶಿವಾಸ್ತುತಿಃ.

Proofread by Ruma Dewan

Shanipradoshamahimavarnanam

pdf was typeset on November 2, 2024

Please send corrections to sanskrit@cheerful.com

